

मुख्य समाचार :-

- प्रधानमंत्री नरेंद्र मोदी ने नई दिल्ली में “नारी शक्ति वंदन सम्मेलन” को संबोधित किया। कहा – महिलाओं की भागीदारी देश के लोकतंत्र को मजबूत करती है।
- मुख्यमंत्री पुष्कर सिंह धामी ने देहरादून में आयोजित स्वच्छता अभियान में सहभागिता की। लोगों को स्वच्छता के लिए प्रेरित किया।
- मुख्य सचिव आनंद बर्धन ने कहा– श्रद्धालुओं की सुगम और सुरक्षित चारधाम यात्रा कराना, राज्य सरकार की सर्वोच्च प्राथमिकता।
- प्रसिद्ध पार्श्व गायिका आशा भोसले का अंतिम संस्कार आज शाम मुंबई के शिवाजी पार्क में पूरे राजकीय सम्मान के साथ किया जाएगा।

नारी शक्ति वंदन सम्मेलन

प्रधानमंत्री नरेंद्र मोदी ने लोकतांत्रिक ढांचे में महिलाओं को आरक्षण देने की जरूरत पर जोर दिया है। आज नई दिल्ली में “नारी शक्ति वंदन सम्मेलन” को संबोधित करते हुए श्री मोदी ने कहा कि महिलाओं की भागीदारी देश के लोकतंत्र को मजबूत करती है। उन्होंने कहा कि भारत की नारी शक्ति ने बहुत बड़ा योगदान दिया है और इस महीने की 16 तारीख से संसद के बजट सत्र का एक विशेष सत्र होने जा रहा है।

स्वच्छता से स्वच्छता

नगर निगम देहरादून की ओर से आज बल्लूपुर चौक में “स्वच्छता से स्वच्छता” कार्यक्रम आयोजित किया गया। इस अवसर पर मुख्यमंत्री पुष्कर सिंह धामी ने सफाई अभियान में भाग लेते हुए जनसामान्य को स्वच्छ वातावरण बनाए रखने के लिए प्रेरित किया। उन्होंने कहा कि स्वच्छता केवल सरकारी प्रयासों से संभव नहीं है, बल्कि इसमें जनभागीदारी अत्यंत आवश्यक है। उन्होंने कहा कि जब तक प्रत्येक नागरिक स्वच्छता से इस दिशा में योगदान नहीं देगा, तब तक स्थायी परिवर्तन संभव नहीं है। मुख्यमंत्री ने नगर निगम के इस अभियान की सराहना करते हुए कहा कि इस प्रकार के जनभागीदारी आधारित कार्यक्रम समाज में सकारात्मक बदलाव लाने में महत्वपूर्ण भूमिका निभाते हैं। उन्होंने कहा कि ऐसे अभियान नियमित रूप से चलाए जाएं, ताकि स्वच्छता के प्रति जागरूकता निरंतर बनी रहे। गौरतलब है कि नगर निगम, देहरादून द्वारा गत सात अप्रैल से आज तक चलाए गए इस विशेष सफाई अभियान का उद्देश्य शहर को स्वच्छ और सुंदर बनाना है। अभियान के अंतर्गत विभिन्न वार्डों में सफाई, कूड़ा निस्तारण और जन-जागरूकता कार्यक्रम आयोजित किए गए।

सड़क सम्पर्क

पौड़ी गढ़वाल के दूरस्थ गांव, अब बेहतर सड़क संपर्क से तेजी से मुख्यधारा से जुड़ रहे हैं। राज्य सरकार की प्राथमिकता और मुख्यमंत्री की घोषणाओं को धरातल पर उतारने के लिए जिलाधिकारी स्वाति एस. भदौरिया की प्रभावी निगरानी में लोक निर्माण विभाग द्वारा विभिन्न विकासखण्डों में मोटर मार्गों का निर्माण, सुधारीकरण और डामरीकरण कार्य तेज गति और उच्च गुणवत्ता के साथ किया जा रहा है। इन प्रयासों से न केवल आवागमन सुगम हुआ है, बल्कि ग्रामीणों के जीवन में सुरक्षा, सुविधा और समय की बचत जैसे महत्वपूर्ण बदलाव भी स्पष्ट रूप से देखने को मिल रहे हैं। रिखणीखाल विकासखण्ड में मुख्यमंत्री पुष्कर सिंह धामी की घोषणा के अंतर्गत द्वारी-भौन मोटर मार्ग के पांच किलोमीटर हिस्से में करीब तीन करोड़ 44 लाख रुपये की लागत से सुधारीकरण और डामरीकरण कार्य पूरा किया गया। इस महत्वपूर्ण कार्य से ग्राम द्वारी और डुंगरियाल सहित 532 ग्रामीणों को सीधा लाभ मिला है, जिससे उनकी दैनिक आवाजाही अब पहले की तुलना में अधिक सुगम, सुरक्षित और समयबद्ध हो गयी है। वहीं, राज्य योजना के अंतर्गत रिखणीखाल-बीरोंखाल क्षेत्र में भी कई महत्वपूर्ण मोटर मार्गों का पुनर्निर्माण और डामरीकरण कार्य समयबद्ध रूप से पूरा कराया गया है।

चारधाम यात्रा

प्रदेश में आगामी 19 अप्रैल से शुरू हो रही चारधाम यात्रा को लेकर सभी विभागों की तैयारी लगभग पूरी हो चुकी है। मुख्यमंत्री पुष्कर सिंह धामी और मुख्य सचिव सभी व्यवस्थाओं की लगातार समीक्षा कर जायजा ले रहे हैं। मुख्य सचिव आनंद बर्धन ने कहा कि श्रद्धालुओं की सरल, सुगम और सुरक्षित यात्रा कराना सरकार की सर्वोच्च प्राथमिकता है।

आशा भोसले

सुविख्यात पार्श्व गायिका आशा भोसले का अंतिम संस्कार आज शाम 4 बजे मुंबई के शिवाजी पार्क में पूरे राजकीय सम्मान के साथ किया जाएगा। कल मुंबई के एक अस्पताल में 92 वर्ष की आयु में उनका निधन हो गया था। उन्होंने विभिन्न भाषाओं में 12 हजार पांच सौ से अधिक गाने गाए।

नॉर्थ जोन रीजनल कॉन्फ्रेंस

राजधानी देहरादून में राष्ट्रीय विधिक सेवा प्राधिकरण के तत्वावधान में आयोजित दो दिवसीय नॉर्थ जोन रीजनल कॉन्फ्रेंस कल सम्पन्न हो गई।

समापन अवसर पर राज्यपाल लेफ्टिनेंट जनरल गुरमीत सिंह, भारत के मुख्य न्यायाधीश न्यायमूर्ति सूर्यकांत, केन्द्रीय विधि एवं न्याय राज्य मंत्री अर्जुन राम मेघवाल सहित उच्च न्यायालयों के न्यायमूर्तिगण और विधि विशेषज्ञ मौजूद रहे। सम्मेलन में विभिन्न तकनीकी सत्रों के माध्यम से न्याय तक पहुंच को आसान बनाने और न्याय प्रणाली को अधिक सुलभ बनाने पर विचार-विमर्श किया गया। इस दौरान वन अधिकार अधिनियम, जेल सुधार, विचाराधीन बंदियों के अधिकार, एसिड अटैक पीड़ितों के पुनर्वास तथा महिलाओं और बच्चों के अधिकारों जैसे विषयों पर चर्चा हुई। इस अवसर पर "न्याय मित्र पोर्टल" का शुभारंभ किया गया, जिसके माध्यम से आमजन ऑनलाइन शिकायत दर्ज कर सकेंगे। साथ ही एक ई-बुकलेट का विमोचन भी किया गया।